

પ્રગટ પ્રભુનું સ્વાગત કરું છું

પ્રગટ પ્રભુનું સ્વાગત કરું છું,
ચરણ-કરળમાં હૈયું ધરું છું.

પ્રગટાત્માને સહુ સંદેશા, એક સમયમાં પહોંચે;
તુર્ત જ વાંચે અંતર-તારો, કોઈ ન વચ્ચે રોકે.

વણ-‘ડાયલ’નો ફોન કરું છું,
ચિત્ત-‘ટેલિવિઝ’ને સ-મુખ જ દેખું છું.

- પ્રગટ.....

અંદર ચાલે છે જે કિરીયા, રૂપકે બાહર વરતી;
ચાર-ગતિના ખૂંદી પટારા, તોયે સૂઝ ના પડતી.

અહોહો ! ઉપાદાન, આફરીન કહું છું,
વિના ત્યાગ-ગ્રહણે, સ્વરૂપે ઠરું છું.

- પ્રગટ.....

અમને દીધું નિજસ્વરૂપ ‘તે’, આદિનાથ હમારા;
કોઈ કાળે ક્યારેય જડ્યા નહીં, પરગટ મોક્ષ-દુલારા.

જગતનો સાંધો તોડી જીવું છું,
મૂળ મોક્ષ સાંધો, જોડી જીવું છું.

- પ્રગટ.....

દ્વિયોગી રાત્રિ સપનનમાં, દિવસે દિવાસ્વપને;
જગ-રંગમંચે મળેલું પાત્ર, ‘હું’ ભજવું તુજ કલમે.

નવનીત-નાટક જોતો ફરું છું,
કવિરૂપે આપનો ગાયક ઠરું છું.

- પ્રગટ.....

નિજ ઘર ઓચ્છવ, આનંદ મહોત્સવ, આનંદ સે પરમાનંદ;
સ્વ-ગુણ રૂપાતીત લક્ષામૃત, હે જય સચ્ચિદાનંદ !

સંઘ-વિજય ને ફૂલડાં જ વેરું છું,
ગોકુલ-ઉપરીને, નિત્યે સ્મરું છું.

- પ્રગટ.....

ગમ્મે ત્યાંથી ‘જ્ઞાન-દીપક’થી, ‘દાદા’ અમને નીરખે;
આડાઅવળાં દેખ્યાં લગીરે, તુર્ત જ ટપલું પીરસે.

માતૃ-હૃદયને કરુણા કહું છું,
પિતૃ-હૃદયના સત્માં જ હું છું.

- પ્રગટ.....